

## پریس ریلیز

مؤرخہ ۲۴ / جون ۲۰۱۴ء بروز منگل، اسلامی نظریاتی کونسل، اسلام آباد میں جناب مولانا محمد خان شیرانی، چیئرمین اسلامی نظریاتی کونسل کی زیر صدارت اسلام آباد کی مختلف یونیورسٹیوں / جامعات کے وائس چانسلرز صاحبان و نمائندگان کے ساتھ باہمی علمی و تحقیقی تعاون کے سلسلے میں ایک میٹنگ منعقد ہوئی جس میں جناب پروفیسر ڈاکٹر اعجاز احمد، وائس چانسلر، قائد اعظم یونیورسٹی، اسلام آباد، جناب ڈاکٹر محمد بشیر خان، وائس پریزیڈنٹ، انٹرنیشنل اسلامی یونیورسٹی، اسلام آباد، جناب ڈاکٹر اسد زمان، وائس چانسلر، پی آئی ڈی ای (PIDE)، قائد اعظم یونیورسٹی کیمپس، اسلام آباد، جناب پروفیسر ڈاکٹر علی اصغر چشتی، قائم مقام وائس چانسلر، علامہ اقبال اوپن یونیورسٹی، اسلام آباد، جناب محمد جاوید خان، رجسٹرار، بحریہ یونیورسٹی، اسلام آباد، جناب لیفٹیننٹ جنرل (ر) شاہد عزیز، انچارج کیمپس، فیڈرل اردو یونیورسٹی، اسلام آباد نے شرکت کی۔

جناب چیئرمین نے تمام معزز مہمانوں کی تشریف آوری کے لئے شکریہ ادا کرتے ہوئے اسلامی نظریاتی کونسل کا مختصر تاریخی و آئینی پس منظر بیان کیا اور کونسل کے فرائض سے آگاہ کرنے کے ساتھ ساتھ کونسل کی علمی خدمات و کارہائے نمایاں پر بھی روشنی ڈالی۔ میٹنگ کا مقصد بتاتے ہوئے جناب چیئرمین نے فرمایا کہ کونسل اور ملک کی جامعات / یونیورسٹیوں کے باہم قریبی روابط نہ صرف ناگزیر ہیں بلکہ وقت کی اہم ضرورت ہیں۔ ان روابط کی نوعیت اور طریقہ کار کا تعین کرنا پیش نظر ہیں۔ تاکہ مختلف علمی و تحقیقی مسائل میں باہم استفادے کی فضا ہموار ہو سکے۔

معزز شرکاء نے جناب چیئرمین اور کونسل کا شکریہ ادا کرتے ہوئے میٹنگ کی ضرورت و اہمیت کا اعتراف کیا اور کونسل کے اس اقدام و کاوش کو سراہا۔ میٹنگ میں طے پایا کہ رابطے کی اس مہم کو وسعت دیتے ہوئے تمام یونیورسٹیوں، کالج اور سکولوں کے ذمہ داران کو بھی شامل کیا جائے۔

میٹنگ میں کونسل اور جامعات / یونیورسٹیوں کے باہمی اشتراک و تعاون سے مختلف علمی موضوعات پر سیمینارز کے انعقاد، اسلامی اخلاقیات کی ترویج و اشاعت، نصابی کتب میں اسلامی تعلیمات کی روشنی میں اصلاح و ترمیم، اسلامائزیشن آف نالج اور ریسرچ کے لئے مغربی طرز کے بجائے اپنا بنایا ہوا اسلامی طرز تحقیق متعارف کرانا جیسے امور کے لئے کاوشیں اور اقدامات پر غور و خوض کیا گیا۔

جناب محمد الیاس خان، ڈائریکٹر جنرل (ریسرچ) نے تجویز دیتے ہوئے کہا کہ اسلامائزیشن آف نالج کے حوالے سے "المعهد العالمی للفکر الاسلامی" کی طرف سے جناب اسماعیل فاروقی الراجی کی ایک کتاب "The Cultural Atlas of Islam" شائع کی گئی، اسی طرح "اسلمة المعرفة" (Islamization of knowledge) کے نام سے اسی معہد کی طرف سے قابل قدر کام ہوا اور جناب ڈاکٹر طہ جابر العلوانی کی تصانیف اور مقالوں کی سیریز شائع کی گئی۔ ان تصانیف اور مقالوں سے استفادہ کیا جا سکتا ہے۔ جناب ڈاکٹر اکرام الحق، سیکرٹری کونسل، نے شرکاء مجلس کو بتایا کہ ام درمان یونیورسٹی، خرطوم، سوڈان میں بھی "اسلمة المعرفة" کے عنوان سے منصوبے پر کام کیا گیا ہے، جس کی تفصیلات منگوا کر ان سے استفادہ کیا جا سکتا ہے۔

میٹنگ میں بالاتفاق طے پایا کہ اس علمی و تحقیقی رابطے کو جاری رکھا جائے گا اور باقاعدہ ایک منظم فورم کے طور پر اس کا نام اور مقاصد آئندہ اجلاس (۲۶ / اگست ۲۰۱۴ء) میں طے کئے جائیں گے۔

(محمد الیاس خان)

ڈائریکٹر جنرل (ریسرچ)